



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 2091/75 - 2018 ඔක්තෝබර් මස 05 වැනි සිකුරාදා - 2018.10.05

(රජයේ බලයපිට ප්‍රසිද්ධ කරන ලදී)

### IV (අ) වැනි කොටස - පළාත් සභා

පළාත් සභා නිවේදන

මධ්‍යම පළාත් සභාව

මධ්‍යම පළාත් සභාවේ 2018 අංක 02 දරන දිගන ක්‍රීඩා සංකීර්ණ හා ක්‍රීඩා සංවර්ධන පදනම් ප්‍රඥප්තිය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ මධ්‍යම පළාතේ පළාත් සභාව විසින් 2018 සැප්තැම්බර් මස 18 වැනි දින සම්මත කොට 2018 ඔක්තෝබර් මස 05 වැනි දින මධ්‍යම පළාතේ ගරු ආණ්ඩුකාරතුමා විසින් අනුමත කරන ලද පූර්වෝක්ත ප්‍රඥප්තිය ඒදින සිට ක්‍රියාත්මක වන බව සියලු දෙනාගේ දැන ගැනීම පිණිස මෙහි පහත පළ කරමි.

තිළිණ බණ්ඩාර තෙන්නකෝන්,  
මධ්‍යම පළාත් ක්‍රීඩා, යෞවන කටයුතු, වනිතා,  
ග්‍රාමීය සංවර්ධන හා කර්මාන්ත අමාත්‍ය.

තැ. පෙ. 41  
ගැටඹේ,  
පේරාදෙණිය.



**මධ්‍යම පළාත් දිගන ක්‍රීඩා සංකීර්ණ හා ක්‍රීඩා සංවර්ධන පදනම් ප්‍රඥප්තිය**

මධ්‍යම පළාත් දිගන ක්‍රීඩා සංකීර්ණයේ කටයුතු පරිපාලනය, නඩත්තු කිරීම හා ක්‍රීඩා සංවර්ධනය සඳහා මධ්‍යම පළාත් දිගන ක්‍රීඩා සංකීර්ණ පදනම පිහිටුවීම සඳහා සහ ඊට අනුෂාංගික කාරණා සඳහා විධිවිධාන සලසන්නා වූ ප්‍රඥප්තියකි.

මධ්‍යම පළාතේ පළාත් සභාව විසින් මෙසේ පනවනු ලැබේ.

ලුහුඬු නාමය සහ ක්‍රියාත්මක වන දිනය.

1. මෙම ප්‍රඥප්තිය මධ්‍යම පළාතේ 2018 අංක 02 දරන මධ්‍යම පළාත් දිගන ක්‍රීඩා සංකීර්ණ හා ක්‍රීඩා සංවර්ධන පදනම් ප්‍රඥප්තිය යනුවෙන් හඳුන්වනු ලබන අතර මධ්‍යම පළාත් ආණ්ඩුකාරවරයාගේ අනුමැතිය ලැබුණු පසු විෂයභාර අමාත්‍යවරයා විසින් නියම කරනු ලබන දිනයක සිට ක්‍රියාත්මක වන්නේය.

**I කොටස**

**මධ්‍යම පළාත් දිගන ක්‍රීඩා සංකීර්ණ හා ක්‍රීඩා සංවර්ධන පදනම පිහිටුවීම**

දිගන ක්‍රීඩා සංකීර්ණ හා ක්‍රීඩා සංවර්ධන පදනම පිහිටුවීම.

2. මෙහි මින් මතු “පදනම” යනුවෙන් හඳුන්වනු ලබන මධ්‍යම පළාත් දිගන ක්‍රීඩා සංකීර්ණ හා ක්‍රීඩා සංවර්ධන පදනම පිහිටුවනු ලැබේ.

3. පදනමේ අරමුණු පහත සඳහන් පරිදි වේ ;

- (1) ක්‍රීඩා සංකීර්ණය මනාව පරිපාලනය හා නඩත්තුව ;
- (2) ක්‍රියාශීලී නිරෝගිමත් ජනතාවක් බිහිකිරීමට සහයවීම ;
- (3) ක්‍රීඩාව දිරිගැන්වීම හා වැඩි දියුණු කිරීම ;
- (4) ක්‍රීඩාව දියුණු කිරීමට අවශ්‍ය පහසුකම් සැලසීම ;
- (5) ක්‍රීඩාංගනය සඳහා පැමිණෙන ජනතාවට සතුටින් හා විනෝදයෙන් ගත කිරීමට අවස්ථාව සලසා දීම ;
- (6) දෙස් විදෙස් ක්‍රීඩක ක්‍රීඩිකාවන් පුහුණු කර ජාත්‍යන්තර තලයට ගෙනයාම ;
- (7) ක්‍රීඩාවට සම්බන්ධ සියලුම තලයේ නිලධාරීන්ගේ දැනුම කුසලතා ආකල්ප වර්ධනයට පහසුකම් සැපයීම ;
- (8) මතු පරපුර වෙනුවෙන් ක්‍රීඩා සංකීර්ණය ආරක්ෂා කර පවත්වාගෙන යාම ;
- (9) ග්‍රාමීය ක්‍රීඩකයාට ජාත්‍යන්තර මට්ටමේ අත්දැකීම් ලබා ගැනීමට පහසුකම් සහිත ක්‍රීඩා සංකීර්ණයක් බිහි කිරීම ;
- (10) ක්‍රීඩා සංකීර්ණයේ අවට ජනතාවගේ ආදායම් මට්ටම වැඩි කිරීම හා රැකියා අවස්ථාවන් පුළුල් කිරීම ;
- (11) දුර බැහැර ක්‍රීඩකයන්ට නේවාසිකව රැඳී සිට ක්‍රීඩා කුසලතා සංවර්ධනයට අවස්ථාව ලබා දීම.

තෛතික පුද්ගලභාවය.

4. පදනම එහි නමින් නඩු පැවරීමට හා පවරනු ලැබීමට යටත්, පොදු මුද්‍රාවක් සහිත, තෛතික පුද්ගල භාවයක් සහ අවිච්චින්න පැවැත්මක් සහිත ආයතනයක් වන්නේය.

පාලක මණ්ඩලයේ සංයුතිය.

5. (1) පදනමේ කටයුතු මින්මතු “මණ්ඩලය” යනුවෙන් හඳුන්වනු ලබන පාලක මණ්ඩලය විසින් පරිපාලනය හා කළමනාකරණය කරනු ලැබේ.

(2) මණ්ඩලයේ සංයුතිය නිල බලයෙන් පත්වන පහත සඳහන් සාමාජිකයන්ගෙන් සමන්විත වේ :

- (I) මධ්‍යම පළාත් සභාවේ ප්‍රධාන ලේකම් ;
- (II) මධ්‍යම පළාත් සභාවේ ක්‍රීඩා විෂය භාර අමාත්‍යාංශයේ ලේකම් ;
- (III) මධ්‍යම පළාත් සභාවේ නියෝජ්‍ය ප්‍රධාන ලේකම් (මුදල්) ;
- (IV) මධ්‍යම පළාත් සභාවේ නියෝජ්‍ය ප්‍රධාන ලේකම් (ඉංජිනේරු සේවා) ;

- (V) ප්‍රාදේශීය ලේකම්, කුණ්ඩසාලේ ;  
 (VI) මධ්‍යම පළාත් ක්‍රීඩා අධ්‍යක්ෂ ;  
 (VII) මධ්‍යම පළාත් සභාවේ අධ්‍යාපන ක්‍රීඩා අධ්‍යක්ෂ ;  
 (VIII) ජාත්‍යන්තර මට්ටමේ ජයග්‍රහණ ලබාගත් ක්‍රීඩාව පිළිබඳ විශේෂ දැනුම ඇති  
 ජ්‍යෙෂ්ඨ ක්‍රීඩකයන් හෝ ක්‍රීඩිකාවන් දෙදෙනෙක්.

(3) මණ්ඩලයේ සියලුම සාමාජිකයන් පළාත් ක්‍රීඩා විෂයභාර අමාත්‍යවරයාගේ නිර්දේශය මත පළාත් ආණ්ඩුකාරවරයා විසින් පත් කළ යුතු අතර මණ්ඩලයේ සාමාජිකයන් අතුරෙන් මධ්‍යම පළාත් ප්‍රධාන ලේකම් සභාපති වරයා වශයෙන් ද පළාත් ක්‍රීඩා විෂය භාර අමාත්‍යාංශයේ ලේකම් මණ්ඩලයේ ලේකම් වශයෙන්ද පත්කරනු ලැබිය යුත්තේය.

6. (1) මණ්ඩලය විසින් මෙම ප්‍රඥප්තිය බලාත්මක වන දින සිට මාස 06 ක කාල සීමාව තුළ සෑම මසකට වරක්ම රැස්විය යුතු අතර ඉන්පසුව මාස තුනකට වරක් හෝ අවශ්‍යතාවය අනුව පාලක මණ්ඩලය තීරණය කරනු ලබන පරිදි රැස්විය යුත්තේ ය.

මණ්ඩලයේ රැස්වීම් සහ සහ පූර්ණය.

(2) මණ්ඩලයේ සෑම රැස්වීමක් සඳහාම සහ පූර්ණය අවම වශයෙන් සාමාජිකයින් තුනක් විය යුතුය.

7. පදනමේ පොදු මුද්‍රාව මණ්ඩලයේ ලේකම්වරයා භාරයේ තිබිය යුතු අතර පදනම වෙනුවෙන් අත්සන් කරනු ලබන සෑම ලේඛනයක් සඳහාම සභාපතිවරයා සහ ලේකම්වරයා විසින් අත්සන් තබා පොදු මුද්‍රාව තැබිය යුත්තේ ය.

පොදු මුද්‍රාව.

8. පදනමේ බලතල හා කාර්යයන් පහත පරිදි වේ :

පදනමේ කාර්යයන් හා බලතල.

(1) මධ්‍යම පළාත් දිගත ක්‍රීඩා සංකීර්ණයේ පරිපාලන හා නඩත්තු කටයුතු සම්බන්ධ තීරණ ගැනීම හා එය පළාත් සභාව සතු දේපලක් වශයෙන් සුරක්ෂිත කරමින් සංවර්ධනය කිරීම.

(2) මධ්‍යම පළාත් දිගත ක්‍රීඩා සංකීර්ණයේ ආකෘතිමය වශයෙන් වෙනස්කම් සිදු කිරීම හා වැඩිදියුණු කිරීම සම්බන්ධයෙන් තීරණ ගැනීම.

(3) නව ආදායම් මාර්ග හඳුනාගැනීම හා ප්‍රවර්ධනය කිරීම.

(4) මධ්‍යම පළාත් දිගත ක්‍රීඩා සංකීර්ණයේ කාර්යය මණ්ඩලයේ පරිපාලන කටයුතු අධීක්ෂණය හා මෙහෙයවීම.

(5) මධ්‍යම පළාත් දිගත ක්‍රීඩා සංකීර්ණය පරිපාලන හා නඩත්තු කටයුතු පහසු කිරීම සඳහා ආදායම් අනු කමිටුව, සැලසුම් අනු කමිටුව, නඩත්තු අනු කමිටුව, ක්‍රීඩා අනු කමිටුව හා වෛද්‍ය අනු කමිටුව ආදී වශයෙන් අවශ්‍ය අනු කමිටු පිහිටුවීම සහ ඊට අදාළ නීති රීති, රෙගුලාසි හා මගපෙන්වීම් ලබා දීම.

(6) වංචල සහ නිශ්චල දේපල අත්පත් කර ගැනීම, විකිණීම, උකස් කිරීම, බදු දීම, හුවමාරු කිරීම හෝ වෙනත් ආකාරයේ බැහැර කිරීම් සිදුකිරීම.

(7) 1978 ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ විධිවිධානයන්ට අනුකූලව හා 1987 අංක 42 දරන පළාත් සභා පනතේ ප්‍රතිපාදනයන්ට අනුකූලව රාජ්‍ය, රාජ්‍ය නොවන සංවිධාන , පුද්ගල මණ්ඩල හෝ තනි පුද්ගල ආදියෙන් නිෂ්චල හෝ වංචල දේපල වශයෙන් ලැබෙන ත්‍යාග සහ ප්‍රදානයන් පිළිගැනීම.

(8) මෙම ප්‍රඥප්තියෙන් අරමුණු ක්‍රියාත්මක කිරීමට අවශ්‍ය වන ගිවිසුම් සඳහා එළඹීම.

(9) පදනමේ කටයුතු පරිපාලනය සඳහා අවශ්‍ය තනතුරු සහ සේවක සංඛ්‍යාව හඳුනා ගැනීම, සේවක පිරිස බඳවා ගැනීම, පත් කිරීම, උසස් කිරීම, විනය පාලනය සහ සේවයෙන් ඉවත් කිරීම සම්බන්ධයෙන් තීරණ ගැනීම.

(10) දිගත ක්‍රීඩා සංකීර්ණ පදනම ලාභ ලබන තත්ත්වයට පත් වන අවස්ථාවකදී පාලක මණ්ඩලයට හා අනු කමිටුවලට ගෙවිය යුතු දීමනා හෝ පාරිශ්‍රමිකයන් ගෙවීම සම්බන්ධ තීරණ ගැනීම.

(11) කාර්යය මණ්ඩලයේ වැටුප් හා පාරිශ්‍රමිකයන් තීරණය කිරීම.

(12) ක්‍රීඩා පුහුණු පාඨමාලා සැලසුම් කිරීම, පුහුණු වැඩ සටහන් ක්‍රියාත්මක කිරීම හා විවිධ පාඨමාලා සඳහා ප්‍රතිලාභීන් පුහුණු කිරීමට කටයුතු කිරීම.

(13) ක්‍රීඩා විද්‍යායතනය පිහිටුවීම ආදී ක්‍රීඩාවේ සංවර්ධනය උදෙසා අවශ්‍ය පියවරයන් ගැනීම.

(14) පළාත තුළ පාසල් හා ක්‍රීඩා සංවිධාන සඳහා ක්‍රීඩා පිටියේ පහසුකම් ලබාගැනීමට කරන ඉල්ලීම් පිළිබඳව සලකා බැලීම.

9. පදනමේ බලතල හා කාර්යයන් පාලක මණ්ඩලය විසින් ක්‍රියාත්මක කළ යුත්තේ ය.

පාලන වාර්තාව

10. සෑම වර්ෂයකම මාර්තු 31 දිනට පෙර පදනමේ පරිපාලන, සංවර්ධන හා මූල්‍ය ප්‍රගතිය ඇතුළත් පාලන වාර්තාවක් විෂයභාර අමාත්‍යවරයා විසින් පළාත් සභාවේ සභාගත කළ යුතු වන්නේය.

## II කොටස

### කාර්ය මණ්ඩලය

කාර්ය මණ්ඩලය

11. (1) පදනමේ ප්‍රධාන පරිපාලන නිලධාරියා, කළමනාකරු වන්නේය. ඔහු ක්‍රීඩා දෙපාර්තමේන්තුවේ සේවයේ නියුතු සහකාර අධ්‍යක්ෂවරයෙකු අතරින් කෙනෙකු විය යුතු ය. එම අය පත්කිරීම පාලක මණ්ඩලයේ එකඟතාවය මත සභාපතිවරයා විසින් පත් කළ යුතු ය. මෙම තනතුර සඳහා සදුසු අවස්ථාවකදී ස්ථිරව කෙනෙකු බඳවා ගැනීමට පාලක මණ්ඩලයට හැකිය.

(2) කළමනාකරුට සහාය වීම පිණිස කාර්ය මණ්ඩලයක් පවත්වාගෙන යා හැකි අතර එම කාර්ය මණ්ඩලයේ ක්‍රීඩා පුහුණුකරුවන් සහ ක්‍රීඩා නිලධාරීන් පළාත් ක්‍රීඩා දෙපාර්තමේන්තුවේ සේවයේ නියුතු කාර්ය මණ්ඩලයෙන් පත් කළ යුතු අතර සෙසු කාර්ය මණ්ඩලය පාලක මණ්ඩලය විසින් බඳවා ගැනීම් පරිපාටියට අනුව සිදුකළ යුතු ය.

(3) මෙම පදනමට බඳවාගත යුතු සේවක සංඛ්‍යාව හා ඔවුන් බඳවා ගැනීමට අදාළ කාර්ය පටිපාටිය සඳහා පාලක මණ්ඩලය විසින් පටිපාටියක් සකස් කර අනුමත කරවාගත යුතු ය.

## III කොටස

### උපදේශන කමිටුව

උපදේශක  
කමිටුවේ සංයුතිය

12. (1) පාලක මණ්ඩලයේ කාර්යයන් සඳහා අවශ්‍ය අවස්ථාවකදී උපදෙස් ලබාදීම සඳහා උපදේශක කමිටුවක් පළාත් ආණ්ඩුකාරවරයා විසින් පත්කරනු ලැබිය යුත්තේය.

(2) උපදේශක කමිටුවේ සංයුතිය පහත පරිදි වේ :

I පළාත් සභාවේ ක්‍රීඩා විෂයභාර අමාත්‍යවරයා ;

II පළාත් සභා මන්ත්‍රීවරුන් 4 දෙනෙකු.

(3) ආණ්ඩුකාරවරයා විසින් හේතු දක්වා ඉවත් කරනු නොලැබුවහොත් උපදේශක කමිටුවේ ආයු කාලය වසර 03 කි. විෂයභාර අමාත්‍යවරයාට මෙම කාලය අදාළ නොවේ.

(4) උපදේශක කමිටුවේ සාමාජිකත්වයෙන් ඉල්ලා අස්වීමෙන් හෝ තනතුරෙන් ඉවත් කිරීමෙන් හෝ මියයාමෙන් ඇතිවන පුරප්පාඩුවට ආණ්ඩුකාරවරයා විසින් වෙනත් මන්ත්‍රීවරයෙකු පත්කරනු ලැබිය යුත්තේය.

කාර්යයන්  
හා බලතල

13. උපදේශක කමිටුවේ කාර්යයන් හා බලතල

(1) පාලක මණ්ඩලය විසින් උපදෙස් ඉල්ලා සිටි අවස්ථාවක උපදෙස් ලබා දීම.

(2) මධ්‍යම පළාත් දිගත ක්‍රීඩා සංකීර්ණය පුළුල් කිරීමට අවශ්‍ය දේශීය හා විදේශීය මූල්‍ය පහසුකම් සඳහා අවශ්‍ය මාර්ගෝපදේශ ලබා දීම.

(3) ක්‍රීඩා කුසලතා සංවර්ධනය කිරීම සඳහා දෙස් විදෙස් විශේෂඥ දැනුම ලබා දීමට අවශ්‍ය මග පෙන්වීම ලබා දීම.

(4) ක්‍රීඩා අනුකම්පවල ප්‍රගතිය විමසීම හා ක්‍රියාකාරීත්වය සම්බන්ධයෙන් ඇගයීම.

(5) පාලක මණ්ඩලයේ මත ගැටුමකදී අනුශාසකත්වය දැරීම.

14. උපදේශක කමිටුවට අවශ්‍ය යැයි හැඟෙන අවස්ථාවලදී හා පාලක මණ්ඩලය විසින් ඉල්ලීමක් කළ විට රැස්විය හැකි ය.

උපදේශක  
කමිටුවේ රැස්වීම්.

15. පළාත් ක්‍රීඩා අමාත්‍යාංශයේ ලේකම්වරයා විසින් උපදේශක කමිටුවේ රැස්වීම් ඇතුළු අනෙකුත් කටයුතු සම්බන්ධීකරණය කළ යුතු ය.

උපදේශක  
කමිටුවේ කටයුතු  
සම්බන්ධීකරණය.

#### IV කොටස

##### පදනමේ ගිණුම

16. (1) පදනම සඳහා "මධ්‍යම පළාත් දිගන ක්‍රීඩා සංකීර්ණ හා ක්‍රීඩා සංවර්ධන පදනම" නමින් ගිණුමක් පැවතිය යුතු ය.

(2) ගිණුම සඳහා අරමුදල් ලැබීමේ ප්‍රභවයන් පහත පරිදි වේ:

- I මධ්‍යම රජයෙන් ලැබෙන අරමුදල් ;
- II පළාත් සභා අරමුදලින් ලැබෙන අරමුදල් ;
- III පදනම මගින් උපයා ගන්නා ආදායම් ;
- IV පවත්නා නීතියට යටත්ව රාජ්‍ය හා රාජ්‍ය නොවන සංවිධානවලින් ලැබෙන ආධාර හා පරිත්‍යාග ;
- V පුද්ගල හෝ පුද්ගල මණ්ඩලවලින් ලැබෙන ආධාර හා පරිත්‍යාග.

17. පහත කාර්යයන් සඳහා ගිණුමේ මුදල් භාවිතා කළ හැකිය :

ගිණුමෙන් මුදල්  
වියදම් කිරීම.

- (1) ක්‍රීඩා සංකීර්ණයේ පරිපාලන හා නඩත්තු කටයුතු;
- (2) සේවක වැටුප් හා පාරිශ්‍රමික ගෙවීම් සඳහා;
- (3) වංචල හා නිශ්චල දේපළ මිලදී ගැනීම සඳහා;
- (4) සංකීර්ණය පුළුල් කිරීමේ කාර්යයන් සඳහා;
- (5) සේවක මණ්ඩලයට තම විෂය පථයට ගැනෙන පාඨමාලා, දේශීය හා විදේශීය පුහුණුවලට සහභාගී වීම සඳහා ;
- (6) පදනමේ කාර්යයන් ඉටුකර ගැනීමට දැරීමට සිදුවන අනෙකුත් වියදම්.

18. ගිණුම රජයේ පිළිගත් බැංකුවක පවත්වාගෙන යා යුතු ය.

19. ගිණුමෙන් මුදල් ආපසු ලබා ගැනීමේදී පාලක මණ්ඩලය විසින් පත් කරනු ලබන තිදෙනෙකුගෙන් යුත් කමිටුවක නිර්දේශය මත පාලක මණ්ඩලයේ ලේකම් හෝ බලය පැවරූ නිලධාරියෙකුගේ සහ කළමනාකරුගේ අත්සනින් ගිණුම මෙහෙයවිය යුතු ය.

ගිණුමෙන් මුදල  
ආපසු ගැනීම.

20. ගිණුම් වර්ෂය සෑම වර්ෂයකම ජනවාරි 01 සිට දෙසැම්බර් 31 දක්වා වේ.

ගිණුම් වාර්තා.

21. සියලු අදායම් හා වියදම් ගිණුම්ගත කළ යුතු අතර ගිණුම් වාර්තා මාසිකව පාලක මණ්ඩලය වෙත ඉදිරිපත් කළ යුතු ය.

ගිණුම් විගණනය.

22. ගිණුම් විගණකාධිපතිවරයාගේ වාර්ෂික විගණනයට යටත් විය යුතු අතර අමාත්‍යාංශයේ අභ්‍යන්තර විගණනයට ද භාජනය කළ යුතු ය.

## V කොටස

### සාමාන්‍ය විධිවිධාන

අභියාචනා කිරීම.

23. උපදේශක කමිටුව හෝ පාලක මණ්ඩලය විසින් ගනු ලබන තීරණයකින් අතෘප්තිමත් වන පාර්ශවයකට අභියාචනාවක් මධ්‍යම පළාතේ ආණ්ඩුකාරවරයා වෙත ඉදිරිපත් කළ හැකිය. ආණ්ඩුකාරවරයාගේ තීරණය අවසානාත්මක වන්නේ ය.

24. (1) ප්‍රඥප්තිය මත සෘදනු ලබන රෙගුලාසිවල පොදුභාවයට හානියක් නොවන පරිදි පහත කාරණා මත රෙගුලාසි පැනවීමේ බලය ඇමතිවරයා සතු වන්නේ ය :

- (1) ක්‍රීඩා අනු කමිටු පිහිටුවීම, ඒවායේ බලතල, කාර්යයන් ඒවායේ ව්‍යවස්ථාවන් හා සම්බන්ධ විධිවිධාන ;
- (2) ක්‍රීඩා සංකීර්ණය බාහිර පුද්ගලයින් සහ ආයතන වෙත වෙන්කිරීම හා සම්බන්ධ විධිවිධාන ;
- (3) ක්‍රීඩා පාඨමාලා හඳුන්වාදීම සම්බන්ධ විධිවිධාන ;
- (4) ක්‍රීඩා සංකීර්ණය පරිහරණය කරන්නන් හා සම්බන්ධ විධිවිධාන ;
- (5) ක්‍රීඩා සංකීර්ණය වෙන් කිරීමේ ගාස්තු තීරණය කිරීමේ විධිවිධාන.

(2) පදනමේ බලතල හා කාර්යයන් ඉටු කිරීමේදී අවශ්‍ය වන්නාවූ අනෙකුත් කාරණා සම්බන්ධයෙන් රෙගුලාසි පැනවීමේ බලය අමාත්‍යවරයා සතු වන්නේ ය.

25. අමාත්‍යවරයා විසින් පනවනු ලබන සෑම රෙගුලාසියක්ම ගැසට් පත්‍රයේ පළකළ යුතු අතර ගැසට් පත්‍රයේ පළකළ දින සිට මසක් තුළ පළාත් සභාවට ඉදිරිපත් කළ යුතු ය. පළාත් සභාව විසින් අනුමත කරනු නොලැබූ යම් රෙගුලාසියක් එකී අනුමත දිනයේ සිට එකී රෙගුලාසි යටතේ කලින් කරන ලද ක්‍රියාවකට හෝ ක්‍රියාවන්ට හානියක් නොවන පරිදි පරිච්ඡින්න කරනු ලැබූ ලෙස සැලකිය යුතු ය. පරිච්ඡින්න කරන ලද රෙගුලාසියක් ගැසට් පත්‍රයේ පළ කරනු ලැබිය යුත්තේ ය.

26. මෙම ප්‍රඥප්තියට ඇතුළත්වන සියලුම සාමාජිකයන් සහ සියලුම නිලධාරීන් දණ්ඩ නීති සංග්‍රහයට අර්ථානුකූලව සහ එකී කාර්යයන් සඳහා රජයේ සේවකයන් ලෙස සලකනු ලැබිය යුතු ය. මෙම පදනම අල්ලස් පනතේ අර්ථානුකූලව උපලේඛනගත ආයතනයක් වශයෙන් සලකනු ලැබිය යුතු අතර, ඒ පනතේ විධිවිධාන අනුව අර්ථ නිරූපනය කරනු ලැබිය යුතු ය.

වැරදි හා දඬුවම්.

27. ප්‍රඥප්තියේ යම් විධිවිධානයක් හෝ මෙම ප්‍රඥප්තිය යටතේ සෘදනු ලැබූ යම් රෙගුලාසියක යම් විධිවිධානයක් කඩ කරනු ලබන යම් තැනැත්තෙක් මෙම ප්‍රඥප්තිය මත වරදක් සිදු කරනු ලබන අයෙකු වන අතර නිසි අධිකරණයකදී පවත්වනු ලබන නඩු විභාගයකදී වරදකරු කිරීමේදී රු. 5,000/- ක් නොඉක්මවන දඩයකට හෝ මාස 03 ක් නොඉක්මවන කාලයක් සඳහා බන්ධනාගාරගත කිරීමකට හෝ එකී දඩය හා බන්ධනාගාරගත කිරීම යන දඬුවම් දෙකටම හෝ යටත් විය යුතු ය.

28. මෙම ප්‍රඥප්තිය මධ්‍යම පළාත් ආණ්ඩුකාරවරයා අනුමත කරනු ලැබූ දිනයේ සහ ක්‍රියාත්මක කිරීමට අමාත්‍යවරයා විසින් තීරණය කරනු ලබන දිනයක සිට ක්‍රියාත්මක වීමත් සමඟ මධ්‍යම රජයේ ක්‍රීඩා අමාත්‍යාංශයේ ලේකම්වරයා සහ මධ්‍යම පළාත් ප්‍රධාන ලේකම්වරයා විසින් ගිවිසගන්නා ලද මෙම ක්‍රීඩාංගනයට අදාළ ගිවිසුම පරිච්ඡින්න වන්නේ ය.

## VI කොටස

## අර්ථ නිරූපණය

29. පද සම්බන්ධයෙන් අන්‍ය අර්ථයක් අවශ්‍ය වුවහොත් මිස ,

අර්ථ නිරූපණය.

"දිගන ක්‍රීඩා සංකීර්ණය" යන්නෙන් අදහස් කෙරෙන්නේ ගෘහස්ථ ක්‍රීඩාගාරය, පිහුණුම් තටාකය, එළිමහන් ක්‍රීඩා පිටිය, ප්‍රේක්ෂකාගාරය, ශක්ති වර්ධන ඒකකය, ආපන ශාලාව සහ ඒ මත ඉදිකරනු ලැබිය හැකි සියලු ආකාරයේ ඉදි කිරීම්, වැඩි දියුණු කිරීම් සහ ක්‍රීඩා සංකීර්ණයට අදාළ ඉඩම ද වේ.

"පළාත් සභාව" යන්නෙන් අදහස් කෙරෙන්නේ මධ්‍යම පළාතේ පළාත් සභාවයි,

"ආණ්ඩුකාරවරයා" යන්නෙන් අදහස් කෙරෙන්නේ මධ්‍යම පළාතේ පළාත් ආණ්ඩුකාරවරයා යි,

"අමාත්‍යවරයා" යන්නෙන් අදහස් කෙරෙන්නේ මධ්‍යම පළාතේ පළාත් සභාවේ ක්‍රීඩා විෂයභාර අමාත්‍යවරයායි,

"ප්‍රධාන ලේකම්වරයා" යන්නෙන් අදහස් කෙරෙන්නේ මධ්‍යම පළාතේ පළාත් ප්‍රධාන ලේකම්වරයායි,

"ලේකම්" යන්නෙන් අදහස් කෙරෙන්නේ මධ්‍යම පළාතේ පළාත් සභාවේ ක්‍රීඩා විෂයභාර අමාත්‍යාංශයේ ලේකම්වරයායි,

"පළාත් අධ්‍යක්ෂ යනු" මධ්‍යම පළාතේ පළාත් සභාවේ ක්‍රීඩා දෙපාර්තමේන්තුවේ ක්‍රීඩා අධ්‍යක්ෂවරයා වේ,

"දිගන ක්‍රීඩාංගනය" පළාත් ක්‍රීඩා විෂයභාර අමාත්‍යාංශයට අනුබද්ධ පළාත් ක්‍රීඩා දෙපාර්තමේන්තුවේ අනුබද්ධිත අංශයකි.

30. මෙම ප්‍රඥප්තියේ සිංහල, දෙමළ සහ ඉංග්‍රීසි භාෂා පාඨ අතර යම් අනනුකූලතාවක් ඇතිවුවහොත් එවිට සිංහල භාෂා පාඨය අනුව අර්ථ නිරූපනය කළ යුතු ය.

සිංහල භාෂා පාඨය බලපැවැත්විය යුතු බව.